



## **QORTI TAL-MAGĠISTRATI (GĦAWDEX) INFERJURI**

**MAGĠISTRAT DOTTOR SIMONE GRECH  
B.A. LL.D. MAG. JUR. (EUR LAW)**

**Avviż Numru: 15/2014 SG**

**Anthony Mercieca**

**vs**

**James Cardona**

**Illum it-Tlieta, 12 ta' Jannar 2021**

Il-Qorti,

Rat l-avviż li permezz tiegħu giet mitluba tikkundanna lil konvenut iħallas lill-attur is-somma ta' €3687.55ċ bilanċ dovut lilu għal xogħol ta' kostruzzjoni magħmul fuq inkarigu tiegħu fil-proprjeta' tiegħu fi Triq Frangisk u Roża Camilleri, Kerċem, Għawdex. Bl-imghaxijiet dovuti skont il-liġi u bl-ispejjeż kolha inklużi dawk tal-ittra ufficjali ta' Ġunju 2014 spedita ai terminu tal-Artikolu 166A tal-Kap 12 tal-Liġijiet ta' Malta u tal-mandat ta' sekwestru preżentat kontestwalment ma' dan ir-rikors.

Rat ir-risposta tal-konvenut fejn eċċepixxa li:

- i. Il-bilanċ dovut lill-attur huwa ta' €800 u mhux l-ammont reklamat u dan kif ser jigi ppruvat dettaljament waqt it-trattazzjoni tal-kawża liema ammont ġie avanzat mill-konvenut lill-attur tramite l-avukat tiegħu permezz ta' ċekk datat 25 ta' Ġunju 2014 liema ċekk baqa' ma ġiex żbankat mill-attur għal raġunijiet magħrufa lilu biss;

- ii. Illi l-ammont reklamat mill-attur huwa wieħed eċċessiv stante li l-attur kien ġia' ħareġ kont preċedenti fl-ammont ta' €9221.38ċ li minnhom l-ammont ta' €9000 ġia ġie saldat mill-konvenut kif sejjer jiġi spjegat dettaljament waqt is-smieġ tal-kawża;
- iii. Illi għaldaqstant it-talbiet attriċi għandhom jiġu miċhuda in toto bl-ispejjeż kontra tiegħu;
- iv. Salv eċċezzjonijiet oħra ulterjuri fil-fatt u fid-dritt.

Rat li din il-kawża giet assenjata lil din il-Qorti hekk kif ippreseduta.

Rat l-atti kollha ta' din il-kawża.

Rat li din il-kawża giet differita għas-sentenza.

## **Ikkunsidrat**

### **Provi Prodotti**

L-**attur** xehed fejn spjega li huwa jagħmel xogħol ta' bennej u ta' kostruzzjoni. Fl-2013 huwa ġie avvicinat minn James Cardona u missieru sabiex isir xogħol go post antik proprjeta' ta' James Cardona fi Triq Frangisk u Roża Camlleri, Kerċem. Spjega li huwa kien infurmahom li jieħu €70 kuljum u l-ħaddiema kienu jieħdu €68 kuljum. Cardona aċċetta bil-kundizzjoni li ma jdumx ma jinbeda x-xogħol. Huwa beda xogħol fuq dan il-post fit-2 ta' April 2013. Spjega li missier James Cardona kien ikun ta' spiss fuq il-post fejn kien qed isir ix-xogħol. Missier James Cardona kien ukoll jagħtih xi pagamenti akkont tal-ħlas. Spjega li dan kien iġib miegħu żewġ karti lesti miktubin u kienu jiffirmawhom. Il-pagamenti kienu dejjem ta' €1000 u ġew mgħoddija lilu ħames pagamenti. Spjega li l-maġġor parti tax-xogħol tlesta sas-26 ta' April 2013. Wara s-26 ta' April kien mar jahdem tlett ijiem oħra u cioe' fl-20 ta' Mejju 2013, fis-27 ta' Settembru 2013 u fit-28 ta' Settembru 2013. Imbagħad kien sar pagament minn James Cardona fil-15 t' Ottubru 2013. Huwa kien ħallas €2000 iżda kellu idejhim biż-żejt u ma setax jiffirmalu. X'hin mar id-dar innota li kien hemm €10 nieqsa iżda Cardona kien tahlilu meta ngibiditlu l-attenzjoni.

Kompla jgħid li f'okkazzjoni oħra, James Cardona ġie ħallsu €1000 u huwa ffirmalu fuq l-irċevuta bħas-soltu. Spjega li l-karti kienu dejjem jkunu lesti minn Cardona. Spjega li huwa ma jafx jaqra u jikteb u huwa kien jafdah għaliex ma kellux problemi sa dakinhar ma' Cardona. Spjega li oħtu kienet marret b' żewġ kontijiet oħra għal xogħol li kien għadu ma tħallasx tiegħu. Aktar tard, kien mar ifittxu James Cardona u sostna li huwa kien tah €1000 oħra. Sostna li Cardona urih karta ffirmata minnu fis-27 ta' Ottubru

2013. Spjega li huwa çahad li dan il-pagament kien sar u Cardona kien beda jgerger li huwa kien hadlu għoli. Fit-2 ta' Ġunju 2014, Cardona reġa' beda jgħid li kien hallas €1000 oħra u li huwa kien zammmlu b' rati għoljin. Sostna li Cardona qal li kien issellef flus minghand tal-mija u li kien ser jiççekkja eżatt kemm. Spjega li Cardona kien talbu kemm-il darba biex inaqaslu l-kont. Spjega li huwa kien bagħat çekk ta' €800 li ma ġiex aċċettat minnu. Eżebixxa rendikont li ppreparat oħtu peress li huwa ma jafx jaqra jew jikteb.

In kontroezami, huwa reġa' kkonferma r-rati li semma fl-affidavit tiegħu. Ikkonferma li James Cardona kien iħallsu fi flus kontanti. Spjega li kien jingħata karta li kien jiffirma fuqha. Spjega li huwa ma jafx jikteb u għalhekk il-kelma paid ma tantx iħobb jagħmilha. Meta ħallsu €2000, huwa ma kienx kiteb għax kellu idejh biż-żejt. Spjega li Cardona kien kiteb paid fuqha quddiemu. Meta ġie muri DOK JC 2, huwa sostna li l-firma li hemm tixbah ħafna lil tiegħu. Spjega li jista' jkun li kiteb paid hu stess. Ikkonferma li meta kellu idejh biż-żejt u Cardona għaddielu l-pagament ta' €2000, kien tah karta iżda ma ffirmahix.

**Miriam (Maria) Bonnici** xehdet li huwa l-attur huwa bennej u hi teħodlu ħsieb il-karti tax-xogħol. Spjegat li ommu wkoll tiktiblu l-ħinijiet tax-xogħol u fejn ikun hadem. Hija mbagħad tiġi mgħoddija dawn id-dettalji u tkun tista' taħdem il-kontijiet. Spjegat li fir-rigward ta' James Cardona, huwa għaddielha d-dokumenti wara li tlesta x-xogħol. Spjegat li meta lestiet il-kont, hija bagħtet sms lil James Cardona li l-kont lest iżda dan ma wegibx. Spjegat li wara li ppruvat tikkomunika ma' James Cardona, u wara li kien għadda iktar żmien, halliet il-kont għand id-dar tal-ġenituri tiegħu fil-31 ta' Mejju 2014.

Spjegat li dakinhar stess, James Cardona kien mar u qalilha li kien hallas €9,000 u mhux €8,000. Spjega li dan kien ġab karta li tindika dan iżda din kienet iffirmit minnu biss u kienet datata 27 ta' Ottubru 2013. Spjegat li mill-karti li kellha, irriżulta li Cardona kien hallas €8000. Spjegat li l-pagamenti kollha saru minn missier Cardona ħlief għal pagamenti tal-15 t' Ottubru 2013 u fit-30 ta' Dicembru 2013. Spjegat li darba minnhom Cardona mar id-dar ta' ommha u baqa' jinsisti li kien hallas €1000 oħra. Spjegat li hija spjegatlu l-postijiet fejn kien mar iħallas lil huwa u huwa kien qal li ser jerga' jiççekkja għaliex kien ser jiççekkja ma' xi hadd tal-mija li kien issellef xi flus minghandu. Spjegat li kienet fakkritu li mal-pagament ta' €2000 kien hemm €10 nieqsa u huwa kien hallasha.

In kontroezami, din spjegat li l-flus kienu jgħaddu għandha malli jsir il-pagament. Kien jirċevihom huwa. L-unika darba li Cardona għaddielha xi pagament direttament lilha kien meta taha €10 li kienet nieqsa. Spjegat li kienet tikteb f'rendikont meta kienu jgħaddulha pagamenti. Irċevuti tal-VAT kienu għadhom ma nħargux għax daww jnħargu fl-aħħar. Spjega li kull darba li Cardona għadda xi pagament kien jieħu żewġ karti b' dana li waħda jzommha huwa w oħra jzommha Cardona. Dejjem sar ħlas

akkont. Spjegat li huha kien jiffirma. Spjegat li meta missier James Cardona kien jigi bil-karta, huha kien jiffirma fuq il-karta. Spjegat li missier Cardona kien ta lil huha hames pagamenti mentri Cardona zewg pagamenti. Spjegat li darba minnhom huha kellu idejh biz-zejt u ma ffirmax ricevuta.

Spjegat li Cardona kien uriha karta ohra li kienet iffirmata minnu u li fuqha kien hemm miktub paid. Spjegat li huha jiffirma biss jaf u qatt ma kiteb paid. Ikkonfermat li kien James Cardona li semmielha li kien issellef xi flus minghand tal-mija. Spjegat li hija ma tkunx involuta fil-ftehim li jkun ghamel huha mal-klijenti tieghu. Spjegat li dwar l-ahhar xoghol li sar, il-kontijiet inhargu bil-VAT ghaliex kien inqala d-diżgwid. Ikkonfermat li l-kont finali kien bil-VAT. Sostniet li Cardona kien jaf li kellu jhallas il-VAT. Spjegat li kien hemm kont li fih ma kinitx inkludiet il-VAT.

In riezami, hija spjegat li fil-kont finali giet inkluza l-VAT. Ikkonfermat li James Cardona kien ghadda lil huha €1990 waqt li kien qed jaghmel xi xoghol f' farmhouse f' Wied Sara u €1000 waqt li kien qed jaghmel xi xoghol fuq ta' Gedrin. Spjegat li l-ftehim kien ta' hlas ta' €70 il-gurnata u tal-haddiem €68. Dawn kienu rati bla VAT u ghalhekk kellu jizdied il-VAT.

In kontroezami, hija spjegat li kienet harget il-kont izda mbaghad kien ghad baqa' xi cekcik ta' xoghol u fil-kont finali giet ukoll miżjuda l-VAT.

**Jonathan Grech** xehed li huwa kien ghamel xi xoghol ta' bajjad lil James Cardona u max-xoghol, Cardona kien ihallsu akkont. Spjega li missieru kien jigi u jhallsu filwaqt li jgib mieghu zewg ircevuti, wahda li kien izomm hu u l-ohra li kien izomm missier Cardona. Spjega li Cardona kien fadallu jaghtih xi €900 u ghal tlett snin shaħ ma fittxux. Spjega li huwa ltaqa' mieghu ricentament u kisru quddiem in-nies. Spjega li mbaghad kien qallu li ser jaghtihomlu u fil-fatt tah €800, cioe' €100 inqas. Spjega li darba waqt li kien qed jahdem fil-post ta' Cardona, missier Cardona kien qallu li lil Toni Mercieca ma kinux ser ihallsuh tat-tarag ghaliex minkejja li Mercieca kien jithallas bil-gurnata, tat-tarag tah kont bl-imqjeta. Spjega li huwa kien qallu biex jipprova jirrange ma' Mercieca.

**Il-konvenut** spjega li huwa xtara l-post li fih saru x-xogholijiet in kwistjoni b' subbasta. Spjega li l-attur mar darbtejn fuq il-post tax-xoghol fejn kienu tkellmu dwar il-prezz. Spjega li fuq il-prezz, kienu tkellmu fuq €202.00 ghal kull gurnata li kienu jkopru gurnata tax-xoghol ta' l-attur u zewg haddiema. Dan il-prezz kien jinkludi wkoll il-VAT. Spjega li x-xoghol ma sarx kollu f'salt u ha medda ta' xhur. Spjega li huwa kien beda jhallas lill-attur bejn kont. Il-hlasijiet kienu jsiru minn missieru izda l-ahhar zewg pagamenti kien mar ihallas hu stess. Kienet ommu li tipprepara l-ircevuti, li kienu jkunu tnejn sabiex wahda jzommha missieru u wahda jzommha l-attur. Hlief ghall-ahhar zewg pagamenti, il-hlasijiet kollha saru fil-post tieghu stess. Il-pagament li ghamel hu stess ta' €2000 sar

fi Triq l-Imghallem għand ta' Dovik. Il-pagament kien sar fi flus kontanti u kien tah erba karti ta' €500. Spjega li mbagħad kien ħallsu €1000 f' Wied Sara meta l-attur kien qed jirringa crane. Dakinhar iżda kien ħallsu €990 u żmien wara kien ħallas €10 li kien hemm nieqsa.

Spjega li l-attur qatt ma kien tah kont tax-xogħol li kien qed jagħmel. Oħt l-attur kienet tagħtu kont datat 16 ta' Settembru 2013 u l-kont kien ta' €9,221.38ċ. Spjega li fil-kont kien hemm imnizzel li huwa kien ħallas €5000 akkont. Spjega li l-attur kien varja l-kont għax minflok €202, il-kont kien ta' €206. Spjega li oħt l-attur kienet ċemplitlu li kellha irċevuta li mhix iffirmata u li kien baqa' jħallas xi elf ewro. Spjega li huwa qalilha li kien ħallas €9000. Spjega li meta l-attur baqgħtu bl-avukat, l-attur sostna li kien sar ħlas biss ta' €8000 u kien żidlu l-VAT. Insista li mhux għust li qed jintalab €1000 oħra. Mhux għust li l-attur żied l-VAT fuq ix-xogħol kollu meta l-ftehim ma kienx hekk iżda kien jinkludi kolli anke l-VAT.

In kontroezami, huwa spjega li kien ċempel lill-attur u li dan kien għie fuq il-post u wara li kien talbu biex il-ftehim isir bil-miktub, l-attur kien qallu li ma jafx jikteb. Dakinhar, kienu preżenti hu, ommu u missieru. Spjega li kien iltaqa' ma' l-attur waħdu fuq il-post ukoll u dakinhar iddiskutew x-xogħol u l-prezz li kellu jkun ta' €202. Minkejja li huwa kien għie jmur fuq il-post, il-maġġior parti tal-ħlasijiet saru minn missieru. Ikkonferma li kien hemm okkazzjonijiet meta kien hemm xi flus nieqsa, li mbagħad thallsu lill-attur. Sostna li skont hu, hu ma baqalu jħallas xejn lill-attur. Mistoqsi għalfejn huwa ma nsistix biex fuq dik l-irċevuta ta' €1000, ikun hemm il-firma ta' l-attur, huwa qal li kien hemm miktub paid.

Ikkonferma li fuq kull irċevuta hemm il-firma ta' l-attur ħlief għal waħda li hija datata 27 ta' Ottubru 2013 u li fuqha hemm miktub paid. Sostna li l-firma li hemm fuq dik l-irċevuta hija ta' ommu li kienet tikteb l-irċevuti.

In riezami, huwa sostna li meta wiehed iqabbel il-kont a fol. 46 mal-kont a fol. 25 jirrizulta li għet miżjudta l-VAT. Sostna li l-VAT kienet inkluża mal-prezz. Mistoqsi jekk kinitx issemmiet il-VAT, huwa sostna li jekk tmur tixtri xi ħaġa, din tkun inkluża.

**Emanuel Cardona** xehed li x-xogħol fil-post ta' ibnu kellu jsir bil-gurnata mill-attur u żewġ ħaddiema. Spjega li huwa kien imur fuq il-post tax-xogħol u kien ħallas €1000 lil bennej wara li martu ppreparatlu l-irċevuta f' żewġ kopji. Spjega li kull darba kien jgħaddilu pagament ta' €1000. Spjega li l-irċevuti kienu jiġu ffirmati dak il-ħin mill-attur fuq xi gebla jew fuq il-magni li jkun hemm fil-post. Spjega li darba minnhom, huwa kien mar ħallsu €1000 fuq sit ħdejn Manresa. Spjega li l-attur kien qallu li kien hemm €900 u mhux €1000 u għalhekk kien ingassa l-€1000 u kiteb €900. Spjega li huwa kien mar id-dar u kien irritorna lura fejn l-attur flimkien ma' martu li baqgħet tinsisti li kien

hemm €1000 u mhux €900. Madanakollu, martu hallset €100 u l-attur rega' rranġa l-irċevuta. Spjega li din kienet l-aħħar darba li hallsu hu. Spjega li oħt l-attur kienet ġabitilhom l-kont u qaltilhom li kien għad fadal kont x' jithallas u huma ndunaw li kien hemm €1000 nieqsa.

In kontroezami, huwa kkonferma li kien imur jagħti l-flus lill-attur. Spjega li huwa kien imur fuq il-post tax-xogħol. Spjega li huwa ma jafx il-ftehim dwar il-ħlas x' kien. Sostna li l-attur kien għamel xi xogħolijiet fil-ħnejjet. Ikkonferma li kien sar xi xogħol ieħor fil-bjut. Spjega li l-attur kien jiffirma fuq waħda mill-irċevuti u huwa ma jiftakarx jekk kienx jiffirma fuq l-irċevuta. Spjega li l-elf Ewro li ma hemmx qbil li sar, kien thallas minnu.

**Rose Cardona** xehdet li hija kienet iltaqgħet ma' l-attur flimkien ma' żewġha u binha fuq il-post in kwisjtoni. Spjegat li kienu jsiru ħlasijiet ta' €1000 akkont. Spjegat li l-ftehim tal-ħlas kien ta' €202 kuljum. Ikkonfermat li hija kienet tagħmel l-irċevuta u meta kien jithallas, l-attur kien iħallas lil haddiema dak il-hin. Spjegat li żewġha kien iġib lura rċevuta waħda. Spjegat li darba kien hemm problema għax żewġha mar bil-ħlas go post qrib Manresa u l-attur qal li kien hemm €900 u mhux €1000. Sostniet li kienet hallset €100 biex ma jinqalax inkwiet. Spjegat li l-aħħar żewġ pagamenti saru minn binha fl-ammonti ta' €2000 u €1000.

Spjegat li darba giet oħt l-attur wara l-bieb u x'hin rat il-kont li nġhatat, rat li kien hemm li l-attur irid jithallas €1000 u li kien żdied il-VAT.

## **Ikkunsidrat**

### **Rapport tal-perit tekniku**

Il-perit tekniku li giet inkarigata minn din il-Qorti hekk kif diversament ippreseduta kkonkludiet li wara l-analiżi u l-eżaminazzjoni li wettqet bir-reqqa, Anthony Mercieca huwa l-awtur tal-firma li tinsab f' Dok JC2; huwa probabbli wkoll li huwa kiteb il-kelma paid fuq l-istess dokument u li fl-opinjoni tal-esperta, il-kelma paid fuq Dok JC3 ma kinitx miktuba minn Anthony Mercieca. Spjeat li dwar l-inka, l-esperta hija tal-opinjoni li l-istess inka li ntuzat sabiex Toni Mercieca jiffirma ismu ntuzat ukol biex huwa kiteb il-kelma paid kif hassha hu f' dak il-mument. In eskussjoni, l-istess perit tekniku baqgħet tikkonferma l-konkluzzjonijiet tagħha.

Il-konstatazzjonijiet, konsiderazzjonijiet u konkluzjonijiet ta' natura teknika li jsiru minn perit mahtur mill-Qorti jikkostitwixxu prova importanti għall-ġudikant biex ikun jista' jasal għad-deċiżjoni tiegħu. Fis-sentenza tagħha tad-19 ta' Novmebru 2001 fil-kawża "**Calleja vs Mifsud**", il-Qorti ta' l-Appell irriteriet li:

“Kemm il-kostatazzjonijiet tal-perit tekniku nominat mill-Qorti kif ukoll il-konsiderazzjonijiet u opinjonijiet esperti tiegħu jikkostittwixxu skond il-ligi prova ta’ fatt li kellhom bhala tali jigu meqjusa mill-Qorti . Il-Qorti ma kenitx obligata li taccetta r-rapport tekniku bhala prova determinanti u kellha dritt li tiskartah kif setgħet tiskarta kull prova obra. Mill-banda l-obra pero’ huwa ritenut minn dawn il-Qorti li kellu jingħata piż debitu lill-febma teknika ta’ l-espert nominat mill-Qorti bili l-Qorti ma kellhiex leggerment tinjora dik il-prova. Hu manifest mill-atti u hu wkoll sottolinejat fir-rikorsta’ l-apell illi l-mertu tal-prezenti istanza kien kollu kemm hu wiehed ta’ natura teknika li ma setax jiggiepurat u deciz mill-Qorti mingħajr l-assistenza ta’ espert in materja. B’ danakollu dan ma jfissrix illi l-qorti ma kellhiex thares b’ lenti kritika lejn l-opinjoni teknika lilha sottomessa u ma kellhiex teżita li tiskarta dik l-opinjoni jekk din ma tkunx wahda sodisfacentement u adegwatament tinvesti l-mertu, jew jekk il-konkluzzjoni ma kenitx sewwa tirrizolvi l-kwezit ta’ natura teknika.”

In linea ta’ principju, għalkemm qorti mhix marbuta li taċċetta l-konkluzzjonijiet ta’ perit tekniku kontra l-konvinzjoni tagħha (*dictum expertorum numquam transit in rem judicatam*), fl-istess waqt , dak ma jfissrix li “qorti dan tista’ tagħmlu b’ mod legger jew kapricjuż. Il-konvinzjoni kuntrarja tagħha kellha tkun ben informata u bażata fuq ragunijiet li gravament ipoggu fid-dubju dik l-opinjoni teknika lilha sottomessa b’ ragunijiet li ma għandhomx ikun privi mill-konsiderazzjoni ta’ l-aspett tekniku tal-materja tabt ezami.” (“**Grima vs Mamo et noe**” – Qorti ta’ l-Appell – 29 ta’ Mejju 1998).

Għalhekk, “qorti ma tistax tinjora r-relazzjoni peritali sakemm ma tkunx konvinta li l-konkluzzjoni ta’ tali relazzjoni ma kinitx gusta u korretta. Dinil-konvinzjoni pero’ kellha tkun wahda motivata minn gudizzju ben informat, anke fejn mehtieg mil-lat tekniku.” (“**Cauchi vs Mercieca**” – Qorti ta’ l-Appell – 6 ta’ Ottubru 1999 u “**Saliba vs Farrugia**” – Qorti ta’ l-Appell – 28 ta’ Jannar 2000).

Din il-Qorti tirrileva wkoll bhala fatt illi wara li l-espert tekniku ħalfet ir-rapport tagħha, saru xi domandi in eskussjoni mill-konvneut iżda mbağħad ma baqax jippersisti fuq it-talba li kien għamel għal hatra ta’ periti perizjuri. F’ “**Bugeja et vs Muscat et**” (Qorti ta’ l-Appell – 23 ta’ Ġunju 1967), intqal li l-“*giudizio dell’ arte espress mill-perit tekniku ma jistax u ma għandux, aktar u aktar fejn il-parti nteressata ma tkunx ipprevaliet rubha mill-fakolta’ lilha mogħtija ta’ talba għan-nomina ta’ periti addizzjonali, jigi skartat facilment, ammenokeke ma jkunx jidher sodisfacentement illi l-konkluzjonijiet peritali huma, fil-kumpless kollha tac-cirkostanzi, irragonevoli.*”

## Ikkunsidrat

Din il-Qorti giet fornuta b’ żewġ versjonijiet kontrastanti u għalhekk il-każ jirriduci ruħu f’wiehed ta’ kredibilita’ u versomiljanza tal-versjonijiet mogħtija mill-partijiet.

F' kazijiet bħal dawn, hi varja l-gurisprudenza li tista' tiggwida din il-Qorti dwar l-evalwazzjoni tal-provi miġjuba quddiemha. Fost oħrajn, fil-kawża fl-ismijiet **Maria Xuereb et vs Clement Gauci et** deciza mill-Qorti ta' l-Appell Inferjuri fl-24 ta' Marzu 2004 intqal dwar il-materja ta' konflitt ta' versjonijiet ta' provi mogħtija li :

*“Huwa pacifiku f'materja ta' konflitt ta' versjonijiet illi l-Qorti kellha tkun gwidata minn żewġ principji fl-evalwazzjoni tal-provi quddiemha:*

1. *Li tagħraf tislet minn dawn il-provi korroborazzjoni li tista' tikkonforta xi wahda miż-żewġ versjonijiet bhala li tkun aktar kredibbli u attendibbli minn obra; u*
2. *Fin-nuqqas, li tigi applikata l-massima “actore non probante reus absoluitur”.*

*Ara a propożitu sentenza fl-ismijiet “Fogg Insurance Agencies Limited noe vs Maryanne Theuma”, Appell, Sede Inferjuri, 22 ta' Novembru, 2001.*

*Fi kliem iebor il-Qorti għandha teżamina jekk xi wahda miż-żewġ versjonijiet, fid-dawl tas-soliti kriterji tal-kredibilita` u speċjalment dawk tal-konsistenza u verosimiljanza, għandhiex teskludi lill-obra, anke fuq il-bilanc tal-probabilitajiet u tal-preponderanza tal-provi, għax dawn, f'kawzi civili, huma generalment sufficjenti għall-konvinciment tal-gudikant (**Kollez. Vol L pII p440**).”*

Ta' l-istess portata kienet id-decizjoni mogħtija mill-Prim' Awla fit-30 ta' Ottubru 2003 fl-ismijiet **George Bugeja vs Joseph Meilak**:

*“Jinsab ravisat fid-decizjoni fl-ismijiet “Farrugia vs Farrugia”, deciza minn din il-Qorti fl-24 ta' Novembru, 1966, li “il-konflitt fil-provi huma бага li l-Qrati jridu minn dejjem ikunu lesti għaliha. Il-Qorti għandha teżamina jekk xi wahda miż-żewġ versjonijiet, fid-dawl tas-soliti kriterji tal-kredibilita` u speċjalment dawk tal-konsistenza u verosimiljanza, għandhiex teskludi lil-lohra, anke fuq il-bilanc tal-probabilitajiet, u tal-preponderanza tal-provi, għax dawn, f'kawzi civili, huma generalment sufficjenti għall-konvinciment tal-gudikant”.*

*Fil-kamp civili għal dak li hu apprezzament tal-provi, il-kriterju ma huviex dak jekk il-gudikant assolutament jemminx l-ispejgazzjonijiet forniti lilu, imma jekk dawn l-istess spejgazzjonijiet humiex, fic-cirkostanzi żvarjati tal-hajja, verosimili. Dan fuq il-bilanc tal-probabilitajiet, sostrat baziku ta' azzjoni civili, in kwantu huma dawn, flimkien mal-propponderanza tal-provi, generalment bastanti għall-konvinciment.*

*Għax kif inhu pacifikament akkolt, ic-certezza morali hi ndotta mill-preponderanza tal-probabilitajiet. Dan għad-differenza ta' dak li japplika fil-kamp kriminali fejn il-btija*



*trid tirrizulta minghajr ma thalli dubju ragjonevoli. Kif kompli jinghad fl-imsemmija kawza “**Farrugia vs Farrugia**”, “mbux kwalunkwe tip ta’ konflitt ghandu jhalli lill-Qorti f’dak l-istat ta’ perplessita’ li minhabba fih ma tkunx tista’ tiddeciedi b’kuxjenza kwieta u jkollha taqa’ fuq ir-regola ta’ in dubio pro reo”.*

Fil-kawza fl-ismijiet **Kmandant tal-Forzi Armati ta’ Malta Vs Francis Difesa** deciza fit-28 ta’ Mejju 2003 mill-Prim’ Awla, regghet saret referenza ghad-decizjoni moghtija fl-ismijiet **Farrugia vs Farrugia**:

*“Jinsab ravisat fid-decizjoni fl-ismijiet “Carmelo Farrugia –vs- Rokku Farrugia”, Prim’ Awla, Qorti Civili, per Imballef Maurice Caruana Curran, 24 ta’ Novembru 1966, il-konflitt fil-provi huma бага li l-Qrati jridu minn dejjem ikunu lesti ghaliba. Il-Qorti ghandha tezamina jekk xi wahda misz-zewg versjonijiet, fid-dawl tas-soliti kriterji talkredibilita` u speċjalment dawk tal-konsistenza u verosimiljanza, ghandiex teskludi lill-ohra, anke fuq ilbilanc tal-probabilitajiet u tal-preponderanza tal-provi, ghax dawn, f’kawzi civili, huma generalment sufficjenti ghall-konvinciment tal-gudikant.”;*

Fl-istess sens kienet id-decizjoni moghtija mill-Prim’ Awla fil-kawza fl-ismijiet **Emanuel Ciantar vs David Curmi nomine** deciza fit-28 ta’ April, 2003:

*“Huwa ben maghruf f’materja konsimili illi mbux kwalunkwe konflitt, kontradizzjonijiet jew inezattezzi fil-provi ghandhom ihallu lill-Qorti f’dak l-istat ta’ perplessita` li minhabba fihom ma tkunx tista’ tiddeciedi b’kuxjenza kwieta jew jkollha b’konsegwenza taqa’ fuq ir-regola ta’ in dubio pro reo;*

*Fil-kamp civili ghal dak li hu apprezzament tal-provi, ilkriterju ma huwiex dak jekk il-gudikant assolutament jemminx l-ispegazzjonijiet forniti lilu imma jekk dawn listess spjegazzjonijiet humiex, fic-cirkostanzi zvarjati talbajja, verosimili. Dan fuq il-bilanc tal-probabilitajiet, sostrat baziku ta’ azzjoni civili, in kwantu huma dawn, flimkien mal-proponderanza tal-provi, generalment bastanti ghall-konvinciment. Ghax kif inhu pacifikament akkolt, ic-certezza morali hi ndotta mill-preponderanza talprobabilitajiet.*

*Dan ghad-differenza ta’ dak li japplika filkamp kriminali fejn il-htija trid tirrizulta minghajr ma thalli dubju ragjonevoli. (Vol. XXXVI P I p 319)”*

L-istess insenjamenti jsibu s-sostenn taghhom fid-decizjoni moghtija mill-Qorti ta’ l-Appell fis-17 ta’ Marzu 2003 fl-ismijiet **Enrico Camilleri vs Martin Borg**:

*“Dan ghaliex, kif pacifikament akkolt fil-gurisprudenza taghna “l-gudikant, fil-kamp civili, ghandu jiddeciedi fuq ilprovi li jkollu quddiemu, meta dawn jinducu fih dik iccertezza*

*morali li kull tribunal ghandu jfittex, u mhux fuq semplici possibilitajiet; imma dik icertezza morali hija bizzejjed, bhala li hija bazata fuq il-preponderanza tal-probabilitajiet”. (“Eucaristico Zammit –vs- Eustrachio Petrococchino”, Appell Kummerc, 25 ta’ Frar 1952; “Paul Vassallo –vs- Carmelo Pace”, Appell Civili, 5 ta’ Marzu 1986).*

*Il-Qorti allura jebtiegilha tara jekk il-versjoni l-wahda ghandiex teskludi lill-ohra fuq il-bilanc tal-probabilitajiet. B’hekk ukoll jigi evitat ir-riskju li l-Qorti taqa’ fuq l-iskappatoja tad-dubju u ssib rifugju mir-regola ta’ “in dubio pro reo” ... Kif rilevat f’sentenza antecedenti fil-kawza fl-ismijiet “**Dottor Herbert Lenicker –vs- Joseph Camilleri**”, Prim’Awla, Qorti Civili, 31 ta’ Meju 1972, “f’kawza civili lattur li jallega li gratlu bsara b’tort tal-konvenut, irid jipprova huwa a sodisfazzjon tal-Qorti li l-konvenut kellu tort. Jekk l-attur ma jgibx din il-prova l-azzjoni tieghu ma jstax ikollha ezitu favorevoli (anke jekk il-konvenut ma jipprovax – ghaliex legalment ma hux obligat li jipprova – li l-incident ikun gara b’tort tal-attur); dan mhux ghaliex ittort ghall-incident jkun tal-attur, imma sempliciment ma jkunx irnexxielu jipprova dak li allega bhala bazi tal-azzjoni tieghu”.*

*Fl-istess sens id-decizjoni fl-ismijiet “**Gemma Cassar Saetta –vs- Imco Distributors Ltd**”, Appell, Sede Inferjuri, 13 ta’ Jannar 1999.”*

## **Evalwazzjoni fil-mertu**

F’ din il-kawza, il-Qorti giet rinfaccata b’ talba ghal hlas ta’ bilanc li kien ghadu allegatament dovut mill-konvenut lill-attur in konnessjoni ma’ xogholijiet li saru f’ post fi Triq Frangisk u Roza Camilleri, Kercem, Ghawdex.

L-attur ipprezenta rcevuta datata 16 ta’ April 2013 (AM1) li fiha hemm imnizzel li gie mhallas €1000; rcevuta datata 24 ta’ April 2013 li minnha jirrizulta li sar hlas ta’ €1000 ohra (AM2); ircevuta ohra bla data ta’ hlas ta’ €1000 ohra (AM3); ircevuta datata 16 ta’ Lulju 2013 li minnha jirrizulta li sar hlas ta’ €1000 (AM4); ircevuta ohra tat-8 ta’ Lulju 2013 li minnha jirrizulta li sar hlas ta’ €1000 (AM5); rcevuta ohra tat-30 ta’ Dicembru 2013 li minnha jirrizulta li sar hlas ta’ €1000 (AM6) u rcevuta ohra ta’ €2000 datata 15 ta’ Ottubru 2013 (AM7). L-attur ipprezenta rendikont tal-kont bhala AM 8 li fih hemm ikkalkolat li x-xoghol kollu kien gie jiswa €11,687.55c bil-VAT inkluza. Irriżulta li skont l-ircevuti ezebiti, il-konvenut kien hallas €8000 u ghalhekk kien ghad fadal isir hlas mill-konvenut ta’ €3687.55c li jikkorrispondi ma’ l-ammont reklamat f’ din il-kawza. L-attur ezebixxa wkoll iz-żewg kontijiet tat-12 ta’ Ottubru 2013 u tal-11 ta’ Marzu 2014 bhala AM 9 u AM 10.

Da parti tiegħu, il-konvenut ressaq diversi argumenti biex jikkontesta dak li qed jitlob l-attur. Huwa nsista illi li sar h̄las ieħor lill-attur ta' €1,000 u pprova rċevuta li ma kinitx iffirmata mill-attur iżda li fuqha kien hemm imnizzel il-kelma "paid" (Dok JC 3). L-attur ikkontesta din l-irċevuta u li qatt kiteb tali kelma. L-espert inkarigata mill-Qorti kkonkludiet li din il-kelma "paid" ma kinitx miktuba mill-attur u dana anke durante l-eskussjoni li saritilha mill-istess konvenut. Din il-Qorti tqis li hija għandha toqgħod fuq il-konkluzzjoni raġġunta mill-abbli espert tagħha. Dana iktar u iktar meta tqis li l-istess konvenut sostna li huwa kien għamel żewġ pagamenti direttament lill-attur u dan huma riflessi fl-irċevuti eżebiti mill-attur ċioe' dawn Dok AM 6 u AM 7. L-irċevuta DOK JC 3 hija ffirmata minn James Cardona u għalhekk jekk din tiġi aċċettata bħala waħda valida, dan ifisser li James Cardona kien għamel 3 pagamenti direttament lill-attur u mhux tnejn, kif ammetta l-konvenut innifsu. X'hin irrealizza li b' dan kollu, kien ser jikkontradixxi ruħhu, il-konvenut sostna li l-firma fuq DOK JC 3 mhijiex tiegħu iżda jista' jkun li kienet ta' ommu li kienet tikteb l-irċevuta hi stess. Dan kollu jkompli jikkonferma kemm il-konkluzzjoni raġġunta mill-espert tal-Qorti hija waħda konkluzziva u ċioe' li l-kelma "paid" ma gietx miktuba mill-attur.

Per konsegwenza, għaladarba din il-Qorti sejra tagħmel tagħha l-konkluzzjoni raġġunta mill-espert tagħha, hija mhijiex ser tqis bħala valida din l-istess irċevuta li giet ikkontestata mill-attur bl-ikbar qawwa.

Il-konvenut jargumenta wkoll li huwa ma għandhux iħallas it-taxxa fuq il-Valur Miżjud (VAT). Skont hu, il-ftehim dwar h̄las kien ta' €202 għal kull ġurnata tax-xogħol u li dan il-prezz kien jinkludi l-VAT. Jenfasizza li nħareġ kont li fih ma kienx inkluż il-VAT u ċioe' dak datat 16 ta' Settembru 2013 (Dok JC 1 a fol 46), iżda mbaġħad inħareġ kont ieħor li kellu l-VAT miżjud (ċioe' AM 8) u dana meta ttieħdu proċeduri legali kontra l-konvenut. Meta din il-Qorti fliet dan il-kont li ma kienx jinkludi l-VAT (Dok JC 1), irriżultalha li dan kien kont proviżzorju peress li ma kienx hemm indikat fih ix-xogħol kollu magħmul mill-attur. In fatti, kien għad jonqos li jiġi miżjud ix-xogħol li jirriżulta minn Dok AM 9 u AM 10. Dawn ix-xogħolijiet kienu saru wara li kien inħareġ il-kont tas-16 ta' Settembru 2013 peress li f' Dok AM 9 hemm im nizzel li x-xogħol kien sar fis-27 ta' Settembru 2013 u fit-28 ta' Settembru 2013 mentri f' Dok AM 10 kien hemm imnizzel li x-xogħol kien ta' l-aħħar waqt li l-kont kien datat 11 ta' Marzu 2014. L-ammont pretiż f' dan il-kont kien imnizzel bħala Sub-total u lanqas bħala Total. Dan kollu jindika li l-kont ma kienx dak finali.

Il-konvenut sostna li huwa qatt ma nġhata l-ebda riċevuta fiskali tal-ammont li kien tħallas filwaqt li oħt l-attur sostniet li din kienet tinħareġ fl-aħħar meta jsiru l-pagamenti kollha. Din il-Qorti tqis li l-irċevuta fiskali għandha tinħareġ ma' kull pagament li jsir iżda madanakollu, din il-kwistjoni ma taqax fil-parametri tal-mansjoni tagħha f' din il-

kawża. Jidher li DOK JC 1 kien kont proviżżorju li fih kellu jiġi miżjud xi xogħol ieħor u li fih kellu jiġi miżjud il-VAT.

Il-qorti kkunsidrat li fil-verbal tas-26 ta' Novembru 2011 il-partijiet qablu li ċ-ċekk spedit mill-konvenut fil-25 ta' Ġunju 2014 għall-ammont ta' €800 jiġi msarraff mill-attur mingħajr preġudizzju għal kull somma oħra li jippretendi li għandu jiehu kif mitlub f' din il-kawża.

Ġialadarba fil-mori ta' din il-kawża, irriżulta li l-attur kellu jsarraff iċ-ċekk ta' €800 hekk kif jirriżulta mill-verbal tas-26 ta' Novembru 2014, is-somma ta' €800 għandha titnaqqas mill-ammont mitlub f' dan l-avviż.

Dwar l-imghax li għandu jiddekorri, din il-Qorti tagħmel referenza għas-sentenza tal-Prim' Awla mogħtija fit-28 ta' Jannar 2016 Kawża Nru. Rik. Ġur. Nru. 108/12 JZM **Safe Trading Company Ltd vs France Bonavia:**

*“Dwar il-kwistjoni tal-imghax, il-Qorti tagħmel riferenza għas-sentenza li tat il-Qorti ta' l-Appell fid-9 ta' Frar 2001 fil-kawża **“Dr. Simon Micallef Stafrace noe vs James Gollcher nomine et”**. Hemm inghad illi l-imghax jibda jiddekorri mid-data tas-sentenza fil-każ li l-ammont likwidat mill-Qorti jkun ferm anqas mill-ammont mitlub fic-citazzjoni.*

*Inghad hekk :-*

*“L-uniku aggravju tas-socjeta` The Cargo Handling Company Limited, li din il-Qorti ssib gustifikat huwa dak fir-rigward tal-interessi. Is-socjeta` tissottometti illi una volta l-ammonti likwidati mill-ewwel Qorti kienu ferm anqas minn dawn mitluba, kwalunkwe interessi kellhom jiddekorru mid-data tas-sentenza appellata u mhux min-notifika tal-att tac-citazzjoni. Dana a bazi ta` diversi sentenzi fosthom **“Noel Ellul vs James Gollcher”** tas-27 ta` Novembru 1996 (KM 1273/72).*

*Din il-Qorti taqbel ma` dan l-aggravju anki ghaliex hi tal-fehma illi una volta jkun stabbilit illi d-dokumenti portwali kienu attendibbili u l-każ tas-socjeta` attrici kien jiddependi fuqhom, hi kienet, sa minn qabel ma pprezentat l-att tac-citazzjoni, fpożizzjoni li tiddetermina x`kien l-ammont ta` danni li setgħet tirriklama a bazi ta` dawn id-dokumenti.*

*Una volta l-ewwel Qorti waslet għall-konvinciment, ukoll kondiwiż minn dina l-Qorti, li ma jidhrilix li kellha tiddisturba l-apprezzament tagħha, illi ma kellhiex tikkunsidra danni obra mhux inkluzi f' dawn id-dokumenti portwali, tobrog webidha l-konkluzjoni illi l-ammont kanonniżżat fis-sentenza appellata u kif likwidat f' dawn il-proceduri hu*

ferm `il bogħod minn dak mitlub fit-talba attrici. Dana apparti l-konsiderazzjoni li din il-Qorti għamlet fir-rigward tas-survey fees li wkoll notevolment iwarjaw f'somma pretiżza mis-socjeta` attrici u li accentwaw l-element tal-likwidazzjoni fil-preżenti procedura.

Kien xieraq għalhekk illi l-imghax jibdw jiddekorru mid-data tal-ewwel sentenza. Naturalment mhux mid-data ta` din is-sentenza billi biha xejn ma kien qed jigi varjat mid-decide tal-mertu fis-sentenza appellata.”

Fis-sentenza li tat il-Qorti tal-Appell (Sede Inferjuri) fis-17 ta` Frar 2003 fil-kawża **“Fogg Insurance Agencies Limited noe vs Paul Tabone”** ingħad illi meta avviz jikkontjeni talba specifika għal somma determinata, jibda jiddekorri l-imghax fuq tali somma u l-fatt li l-Qorti tkun irriduciet l-ammont ma jfisserx li l-interessi ma jibdenx ukoll jghaddu minn dakinhar tar-rikkjam tas-somma bekk ridotta.

Fl-ispejficu ingħad bekk:

“Fuq l-aggravju ta` l-interessi u d-dekorrimet tagħhom il-Qorti tinnota li fil-korp ta` l-avviz l-atturi talbu somma determinata u specifika. Jirrizulta li l-atturi nterpellaw gudiżżjarjament lill-konvenut għall-blas tagħha in sodisfazzjoni tad-danni pretiżzi. Dan jibbasta biex l-ammont reklamat jibda jattratta l-interessi (**“O`Connor – vs- Bruno Olivier”** a Vol XVI pI p84). Il-fatt li l-Qorti rreduciet l-ammont ma jfisserx li l-interessi ma jibdenx ukoll jghaddu minn dakinhar tar-rikkjam tas-somma, issa ridotta. Il-Qorti hawn ma llikwidat l-ebda ammont li kapaci tiggustifika lill-konvenut jappilja mal-massima “in illiquidis non fit mora”. Kienet għalhekk għal kollox korretta l-ewwel Qorti meta pprovdiet li l-imghax jiet legali jibdw jghaddu minn Lulju 1999.”

Issir ukoll riferenza għas-sentenza li tat il-Qorti ta` l-Appell fil-5 ta` Marzu, 2003 fil-kawża **“Ruth Spiteri vs Emanuel Vella noe”**. Hemm ingħad illi l-mghax jiet fuq dejn civili għandhom jghaddu minn dakinhar illi ssir sejba għall-blas b`att gudiżżjarju. Ingħad ukoll illi sabiex jiddekorru l-imghax jiet, l-interpellażżjoni trid tkun wahda specifika għall-blas ta` ammont ta` flus u mhux semplici intimazzjoni lid-debitur sabiex imettaq l-obbligi kontrattwali tiegħu.

Fl-ispejficu ingħad bekk:-

“ ... kif jinsab stabbilit fl-Artikolu 1141(2) tal-Kodici Civili “l-imghax jiet għandhom jghaddu minn dak inhar illi ssir sejba għall-blas b`att gudiżżjarju”. B`aktar precizazzjoni jinsab ritenut illi “per far decorrere gli nteressi deve essere una interpellazione specifica pel pagamento dei lucri e non una semplice intimażione al debitore di eseguire la sua obbligazione” (**“O`Connor –vs- Bruno Olivier”**, Vol XVI pI p84).”

Din il-Qorti sejra tordna biex l-imghax jigi kkalkolat min-notifika ta' l-ittra ufficjali spedita mill-attur lil konvenut f' Ġunju 2014 u dana bl-oghla rata permissibbli mil-ligi.

## **Decide**

**Ghar-raġunijiet fuq esposti, din il-Qorti qed tiċhad l-eċċezzjonijiet kollha mressqa mill-konvenut u qed tilqa' t-talba ta' l-attur b' dana illi qed tordna lill-konvenut iħallas is-somma ta' tlett elef, sitt mija u sebgha u tmenin Ewro u hamsa u hamsin ċenteżmi (€3,697.55ċ) li minnhom għandha titnaqqas is-somma ta' tmien mitt Ewro (€800) li thallset fil-mori ta' din il-kawża kif ukoll ma' l-istess somma għandu jżdidied l-imghax bl-oghla rata permissibbli mil-ligi u dana mid-data li fiha giet notifikata l-ittra ufficjali ta' Ġunju 2014 spedita ai termini ta' l-artikolu 166A tal-Kap 12 tal-Ligijiet ta' Malta mill-attur.**

**Bl-ispejjeż kollha ta' din il-kawża inklużi ta' ittra ufficjali ta' Ġunju 2014 spedita ai termini tal-artikolu 166A tal-Kap 12 tal-Ligijiet ta' Malta u tal-mandat ta' sekwestru pprezentat kontestwalment ma' din il-kawża, għandhom jigu sopportati mill-konvenut.**

(ft) Simone Grech  
Magistrat

(ft) Silvio Xerri  
D/Registratur

Vera Kopja

Għar-Registratur